

# Il-Ġurnal Uffiċjali

## L 215

### tal-Unjoni Ewropea



Edizzjoni bil-Malti

Legiżlazzjoni

Volum 54

20 ta' Awwissu 2011

Werrej

## II Atti mhux legiżlattivi

## REGOLAMENTI

- ★ **Regolament tal-Kummissjoni (UE) Nru 834/2011 tad-19 ta' Awwissu 2011 li jemenda l-Anness I għar-Regolament (KE) Nru 689/2008 tal-Parlament Ewropew u tal-Kunsill dwar l-esportazzjoni u l-importazzjoni ta' sustanzi kimiċi perikolużi** ..... 1
- ★ **Regolament tal-Kummissjoni (UE) Nru 835/2011 tad-19 ta' Awwissu 2011 li jemenda ir-Regolament (KE) Nru 1881/2006 dwar il-livelli massimi għall-idrokarburi aromatiċi poliċikliċi fl-oġġetti tal-ikel <sup>(1)</sup>** ..... 4
- ★ **Regolament tal-Kummissjoni (UE) Nru 836/2011 tad-19 ta' Awwissu 2011 li jemenda ir-Regolament (KE) Nru 333/2007 li jstabbilixxi l-metodi ta' tehid ta' kampjuni u analiżi għall-kontroll uffiċjali ta' livelli ta' ċomb, kadmju, merkurju, landa inorganika, 3-MCPD u benzo(a)pyrene [benzo(a)piren] fl-oġġetti tal-ikel <sup>(1)</sup>** ..... 9
- Regolament ta' Implimentazzjoni tal-Kummissjoni (UE) Nru 837/2011 tad-19 ta' Awwissu 2011 li jstabbilixxi l-valuri standard tal-importazzjoni għad-determinazzjoni tal-prezz ta' dhul ta' ċertu frott u hxejjex ..... 17
- Regolament ta' Implimentazzjoni tal-Kummissjoni (UE) Nru 838/2011 tad-19 ta' Awwissu 2011 dwar il-kwistjoni tal-liċenzji tal-importazzjoni għall-applikazzjonijiet li tressqu fl-ewwel 7 ijiem ta' Awwissu 2011 skont il-kwota tariffarja għaċ-ċanga ta' kwalità għolja amministrata mir-Regolament (KE) Nru 620/2009 ..... 19

Prezz: EUR 3

(Ikompili fil-paġna ta' wara)

<sup>(1)</sup> Test b'relevanza għaž-ŻEE
**MT**

L-Atti b'titoli b'tipa ċara relatati mal-ġestjoni ta' kuljum ta' affarijiet agrikoli, u li generalment huma validi għal perjodu limitat. It-titoli tal-atti l-oħra kollha huma stampati b'tipa skura u mmarkati b'asterisk quddiemhom.

DEĊIŻJONIJIET

2011/513/UE:

- ★ **Deċiżjoni ta' Implimentazzjoni tal-Kummissjoni tad-19 ta' Awwissu 2011 li tawtorizza t-tqeghid fis-suq tal-Fosfatidilserina mill-fosfolipidi tas-sojja bhala ingredjent gdid tal-ikel skont ir-Regolament (KE) Nru 258/97 tal-Parlament Ewropew u tal-Kunsill** (*notifikata bid-dokument numru C(2011) 5897*)..... 20



## II

(Atti mhux legiżlattivi)

## REGOLAMENTI

## REGOLAMENT TAL-KUMMISSJONI (UE) Nru 834/2011

tad-19 ta' Awwissu 2011

li jemenda l-Anness I għar-Regolament (KE) Nru 689/2008 tal-Parlament Ewropew u tal-Kunsill dwar l-esportazzjoni u l-importazzjoni ta' sustanzi kimiċi perikolużi

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (KE) Nru 689/2008 tal-Parlament Ewropew u tal-Kunsill tas-17 ta' Ġunju 2008 dwar l-esportazzjoni u l-importazzjoni ta' sustanzi kimiċi perikolużi <sup>(1)</sup>, u b'mod partikolari l-Artikolu 22(4) tiegħu,

Billi:

- (1) Ir-Regolament (KE) Nru 689/2008 jimplimenta l-Konvenzjoni ta' Rotterdam dwar il-Proċedura ta' Kunsens Infurmat bil-Quddiem għal ċerti sustanzi kimiċi u pestiċidi perikolużi fil-kummerċ internazzjonali, iffirmata fil-11 ta' Settembru 1998 u approvata, fisem il-Komunità, permezz tad-Deċiżjoni tal-Kunsill 2003/106/KE <sup>(2)</sup>.
- (2) L-Anness I għar-Regolament (KE) Nru 689/2008 għandu jiġi emendat sabiex titqies l-azzjoni regolatorja f'dak li għandu x'jaqsam ma' ċerti sustanzi kimiċi skont id-Direttiva tal-Kunsill 91/414/KEE tal-15 ta' Lulju 1991 li tikkonċerna t-tqegħid fis-suq ta' prodotti għall-protezzjoni tal-pjanti <sup>(3)</sup>, id-Direttiva 98/8/KE tal-Parlament Ewropew u tal-Kunsill tas-16 ta' Frar 1998 dwar it-tqegħid fis-suq tal-prodotti bijoċidali <sup>(4)</sup> u r-Regolament (KE) Nru 1907/2006 tal-Parlament Ewropew u tal-Kunsill tat-18 ta' Diċembru 2006 dwar ir-registrazzjoni, il-valutazzjoni, l-awtorizzazzjoni u r-restrizzjoni ta' sustanzi kimiċi (REACH), li jstabbilixxi Aġenzija Ewropea għas-Sustanzi Kimiċi, li jemenda d-Direttiva 1999/45/KE u li jhassar ir-Regolament tal-Kunsill (KEE) Nru 793/93 u r-Regolament tal-Kummissjoni (KE) Nru 1488/94 kif ukoll id-Direttiva 76/769/KEE tal-Kunsill u d-Direttivi tal-Kummissjoni 91/155/KEE, 93/67/KEE, 93/105/KE u 2000/21/KE <sup>(5)</sup>.
- (3) Is-sustanzi etalfluralin, aċidu indolilaċetiku u tijobenkarb ma ġewx inklużi bhala sustanzi attivi fl-Anness I għad-Direttiva 91/414/KEE, bl-effett li daww is-sustanzi attivi huma pprojbiti għall-użu bhala pestiċidi u għalhekk għandhom jiġu miżjuda mal-listi ta' sustanzi kimiċi li jinsabu fil-Partijiet 1 u 2 tal-Anness I għar-Regolament (KE) Nru 689/2008.
- (4) Is-sustanza gważatina ma gietx inkluża bhala sustanza attiva fl-Anness I għad-Direttiva 91/414/KEE u l-gważatina, li ssir referenza għaliha bhala triaċetat tal-gważatina, ma gietx inkluża bhala sustanza attiva fl-Anness I, IA jew IB għad-Direttiva 98/8/KE bl-effett li s-sustanza gważatina hija pprojbita għall-użu fil-pestiċidi u għalhekk għandha tiżdied mal-listi ta' sustanzi kimiċi li hemm fil-Partijiet 1 u 2 tal-Anness I għar-Regolament (KE) Nru 689/2008. Iż-żieda tal-gważatina mal-Anness I għet sospiza minhabba applikazzjoni ġdida għall-inklużjoni fl-Anness I tad-Direttiva 91/414/KEE mressqa skont l-Artikolu 13 tar-Regolament tal-Kummissjoni (KE) Nru 33/2008 tas-17 ta' Jannar 2008 li jstipula regoli dettaljati għall-applikazzjoni tad-Direttiva tal-Kunsill 91/414/KEE fir-rigward ta' proċedura regolari u aċċelerata għall-valutazzjoni ta' sustanzi attivi li kienu jagħmlu parti mill-programm ta' hidma msemmi fl-Artikolu 8(2) ta' dik id-Direttiva iżda li ma ġewx inklużi fl-Anness I tagħha <sup>(6)</sup>. Din l-applikazzjoni l-ġdida għet irtirata mill-applikant bl-effett li r-raġuni għas-sospensjoni taż-żieda fl-Anness I ma baqgħetx valida. Għalhekk, is-sustanza gważatina għandha tiġi miżjuda mal-lista ta' sustanzi kimiċi li jinsabu fil-Partijiet 1 u 2 tal-Anness I għar-Regolament (KE) Nru 689/2008.
- (5) Is-sustanza 1,3-dikloropropen ma gietx inkluża bhala sustanza attiva fl-Anness I għad-Direttiva 91/414/KEE, bl-effett li s-sustanza 1,3-dikloropropen hija pprojbita għall-użu fil-pestiċidi u għalhekk għandha tiġi miżjuda mal-listi ta' sustanzi kimiċi li jinsabu fil-Partijiet 1 u 2 tal-Anness I għar-Regolament (KE) Nru 689/2008. Iż-żieda tal-1,3-dikloropropen mal-Parti 2 tal-Anness I għet

<sup>(1)</sup> ĠU L 204, 31.7.2008, p. 1.<sup>(2)</sup> ĠU L 63, 6.3.2003, p. 27.<sup>(3)</sup> ĠU L 230, 19.8.1991, p. 1.<sup>(4)</sup> ĠU L 123, 24.4.1998, p. 1.<sup>(5)</sup> ĠU L 396, 30.12.2006, p. 1.<sup>(6)</sup> ĠU L 15, 18.1.2008, p. 5.

sospiza minhabba applikazzjoni ġdida għall-inklużjoni fl-Anness I tad-Direttiva 91/414/KEE mressqa skont l-Artikolu 13 tar-Regolament (KE) Nru 33/2008. Din l-applikazzjoni l-ġdida għal darb'ohra rriżultat fid-deċiżjoni li s-sustanza 1,3-dikloropropen ma tiġix inkluża bħala sustanza attiva fl-Anness I għad-Direttiva 91/414/KEE bl-effett li 1,3-dikloropropen tibqa' pprojbita għall-użu fil-pestiċidi u r-raġuni għas-sospensjoni taż-żieda mal-Parti 2 tal-Anness I ma baqgħetx valida. Għalhekk, is-sustanza 1,3-dikloropropen għandha tiġi miżjuda mal-lista ta' sustanzi kimiċi li tinsab fil-Parti 2 tal-Anness I għar-Regolament (KE) Nru 689/2008.

- (6) Is-sustanza alossifop-P ġiet inkluża bħala sustanza attiva fl-Anness I għad-Direttiva 91/414/KEE, bl-effett li l-alossifop-P m'għadhiex ipprojbita għall-użu fil-pestiċidi. Konsegwentament is-sustanza attiva, li ssir referenza għaliha bħala alossifop-R, għandha tithassar mill-Parti 1 tal-Anness I għar-Regolament (KE) Nru 689/2008.
- (7) L-Anness I għar-Regolament (KE) Nru 689/2008 għaldaqstant għandu jiġi emendat kif xieraq.

- (8) Sabiex jithalla biżżejjed żmien għall-Istati Membri u l-industrija biex jiehdu l-miżuri neċessarji għall-implimentazzjoni ta' dan ir-Regolament, l-applikazzjoni tiegħu għandha tiġi dfferita.
- (9) Il-miżuri previsti f'dan ir-Regolament huma skont l-opinjoni tal-Kumitat stabbilit bl-Artikolu 133 tar-Regolament (KE) Nru 1907/2006.

ADOTTAT DAN IR-REGOLAMENT:

*Artikolu 1*

L-Anness I għar-Regolament (KE) Nru 689/2008 għandu jiġi emendat skont l-Anness għal dan ir-Regolament.

*Artikolu 2*

Dan ir-Regolament għandu jidhol fis-seħh fl-għoxrin jum wara l-pubblikazzjoni tiegħu f'Il-Ġurnal Uffiċjali tal-Unjoni Ewropea.

Għandu japplika mill-1 ta' Ottubru 2011.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, id-19 ta' Awwissu 2011.

*Għall-Kummissjoni*

*Il-President*

José Manuel BARROSO

## ANNEX

L-Anness I għar-Regolament (KE) Nru 689/2008 huwa emendat kif ġej:

(1) il-Parti 1 hija emendata kif ġej:

(a) għandhom jiġu miżjuda l-entrati li ġejjin:

Sustanza kimika	Nru tal-CAS	Nru tal-Einecs	Kodiċi tan-NM	Subkategorija (†)	Limitazzjoni tal-użu (**)	Pajjiżi li għalihom mhijiex mehtieġa notifika
"Etalfluralin +	55283-68-6	259-564-3	2921 43 00	p(1)	b	
Gważatina +	108173-90-6 115044-19-4	236-855-3	3808 99 90	p(1)-p(2)	b-b	
Āċidu indolilāċetiku +	87-51-4	201-748-2	2933 99 80	p(1)	b	
Tijobenkarb +	28249-77-6	248-924-5	2930 20 00	p(1)	b"	

(b) l-entrata li ġejja tiħassar:

Sustanza kimika	Nru tal-CAS	Nru tal-Einecs	Kodiċi tan-NM	Subkategorija (†)	Limitazzjoni tal-użu (**)	Pajjiżi li għalihom mhijiex mehtieġa notifika
"Alossifop-R + (Ester tal-alossifop-P-metil)	95977-29-0 (72619-32-0)	mhux appli- kabbli (406-250-0)	2933 39 99 (2933 39 99)	p(1)	b"	

(2) fil-Parti 2 għandhom jiġu miżjuda l-entrati li ġejjin:

Sustanza kimika	Nru tal-CAS	Nru tal-Einecs	Kodiċi tan-NM	Kategorija (†)	Limitazzjoni tal-użu (**)
"1,3-dikloropropen	542-75-6	208-826-5	2903 29 00	p	b
Etalfluralin	55283-68-6	259-564-3	2921 43 00	p	b
Gważatina	108173-90-6 115044-19-4	236-855-3	3808 99 90	p	b
Āċidu indolilāċetiku	87-51-4	201-748-2	2933 99 80	p	b
Tijobenkarb +	28249-77-6	248-924-5	2930 20 00	p	b"

## REGOLAMENT TAL-KUMMISSJONI (UE) Nru 835/2011

tad-19 ta' Awwissu 2011

## li jemenda ir-Regolament (KE) Nru 1881/2006 dwar il-livelli massimi għall-idrokarburi aromatiċi policikličji fl-oġġetti tal-ikel

(Test b'relevanza għaż-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament tal-Kunsill (KEE) Nru 315/93 tat-8 ta' Frar 1993 li jistabbilixxi proċeduri tal-Komunità għall-kontaminanti fl-ikel <sup>(1)</sup>, u b'mod partikolari l-Artikolu 2(3) tiegħu,

Billi:

- (1) Ir-Regolament tal-Kummissjoni (KE) Nru 1881/2006 li jiffissa l-livelli massimi ta' ċerti kontaminanti fl-oġġetti tal-ikel <sup>(2)</sup> jistabbilixxi l-livelli massimi għall-benzo(a)pyrene f'varjetà ta' oġġetti tal-ikel.
- (2) Benzo(a)pyrene jagħmel parti mill-grupp ta' idrokarburi policikličji aromatiċi (polycyclic aromatic hydrocarbons, PAH) u jintuża bhala markatur għall-okkurenza u l-effett ta' PAH karcinogeniċi fl-ikel ibbażat fuq opinjoni xjentifika ta' dak li kien il-Kumitat Xjentifiku dwar l-Ikel (Scientific Committee on Food, SCF) <sup>(3)</sup>. Fl-opinjoni tiegħu ta' Diċembru 2002, l-SCF issuġġerixxa l-htieġa ta' analiżi ohra tal-proporzjonijiet relattivi ta' dawn il-PAH fl-ikel għal reviżjoni futura dwar jekk il-benzo(a)pyrene hux addattat biex jinżamm bhala markatur jew le.
- (3) Ingabret dejta ġdida dwar l-okkurenza ta' PAH karcinogeniċi f'oġġetti tal-ikel mill-Istati Membri fil-qafas tar-Rakkomandazzjoni tal-Kummissjoni 2005/108/KE <sup>(4)</sup>. Il-Kummissjoni staqsiet lill-Awtorità Ewropea dwar is-Sigurtà fl-Ikel (European Food Safety Authority, EFSA) biex tirrevedi l-opinjoni tal-SCF u tikkunsidra d-dejta ġdida dwar l-okkurenza, tagħrif xjentifiku iehor ġdid li huwa rilevanti kif ukoll l-approċċ tal-Margni tal-Esponiment (Margin of Exposure, MOE). Permezz ta' din ir-reviżjoni, l-EFSA ntabbet teżamina mill-ġdid jekk il-benzo(a)pyrene hux addattat biex jinżamm bhala markatur jew le.

- (4) Il-Bord Xjentifiku dwar l-Aġenti ta' Kontaminazzjoni fil-Katina Alimentari (il-Bord tal-CONTAM) tal-EFSA adotta opinjoni dwar l-Idrokarburi Policikličji Aromatiċi fl-Ikel fid-9 ta' Ġunju 2008 <sup>(5)</sup>. F'din l-opinjoni l-EFSA kkonkludiet li l-benzo(a)pyrene mhuwix markatur adattat għall-okkurenza ta' idrokarburi aromatiċi policikličji fl-ikel u li sistema ta' erba' sustanzi speċifiċi (PAH4 <sup>(6)</sup>) jew tmien sustanzi speċifiċi (PAH8 <sup>(7)</sup>) tkun l-aktar indikatur addattat għal-PAH fl-ikel. L-EFSA kkonkludiet li sistema ta' tmien sustanzi (PAH8) ma toffriex wisq valur miżjud meta mqabbla ma' sistema ta' erba' sustanzi (PAH4).
- (5) Barra minn hekk, il-Bord tal-CONTAM, permezz tal-approċċ tal-Margni tal-Esponiment (MOE), ikkonkluda li hemm periklu baxx għas-saħħa tal-konsumatur fil-medja stmata tal-esponiment tad-dieta. Madankollu, għal konsumaturi ta' livell għoli l-MOE kien qrib l-10 000 jew inqas, li jindika periklu għoli għas-saħħa tal-konsumatur.
- (6) Skont l-opinjoni tal-EFSA, is-sistema fis-seħħ tal-użu tal-benzo(a)pyrene bhala l-uniku markatur għall-grupp ta' idrokarburi aromatiċi policikličji, ma tistax tinzamm. Għalhekk hemm il-htieġa ta' emenda tar-Regolament (KE) Nru 1881/2006.
- (7) Għandhom ikunu introdotti livelli massimi godda għas-somma ta' erba' sustanzi (PAH4) (benzo(a)pyrene, benzo(a)anthracene, benzo(b)fluoranthene u chrysene), filwaqt li jinżamm livell massimu separat għall-benzo(a)pyrene.
- (8) Din is-sistema tiżgura li l-livelli ta' PAH fl-ikel jinżammu f'livelli li ma joholqux periklu għas-saħħa u li l-ammont ta' PAH jista' wkoll ikun ikkontrollat f'dawk il-kampjuni li fihom il-benzo(a)pyrene mhux osservat, imma fejn huma preżenti PAH oħrajn.
- (9) Il-livell massimu separat ta' benzo(a)pyrene huwa miżmum biex ikun żgurat il-qbil ta' dejta preċedenti ma' dik futura. Wara xi żmien ta' implimentazzjoni ta' din l-emenda u abbażi ta' dejta ġdida li se tkun iġġenerata fil-futur, għandu jkun eżaminat mill-ġdid il-bżonn taż-żamma ta' livell massimu għall-benzo(a)pyrene.

<sup>(1)</sup> ĠU L 37, 13.2.1993, p. 1.

<sup>(2)</sup> ĠU L 364, 20.12.2006, p. 5.

<sup>(3)</sup> Opinjoni tal-Kumitat Xjentifiku dwar l-Ikel fuq ir-riskji għas-saħħa tal-bniedem mill-Idrokarburi Policikličji Aromatiċi fl-ikel (espressa fl-4 ta' Diċembru 2002)

[http://ec.europa.eu/food/fs/sc/scf/out153\\_en.pdf](http://ec.europa.eu/food/fs/sc/scf/out153_en.pdf)

<sup>(4)</sup> ĠU L 34, 8.2.2005, p. 43.

<sup>(5)</sup> *The EFSA Journal* (2008) 724, 1-114.

<sup>(6)</sup> Benzo(a)pyrene, Chrysene, Benz(a)anthracene, benzo(b)fluoranthene.

<sup>(7)</sup> Benzo(a)pyrene, Chrysene, Benz(a)anthracene, benzo(b)fluoranthene, benzo(k)fluoranthene, benzo(g,h,i)perylene, dibenz(a,h)anthracene and indeno(1,2,3-c,d)pyrene.

- (10) Dwar is-somma tal-erba' sustanzi (PAH4), għandhom jintużaw limiti ta' koncentrazzjoni aktar baxxi bhala bażi għad-deċiżjonijiet ta' konformità.
- (11) Il-livelli massimi għall-idrokarburi aromatiċi policikliċi ma għandhomx ikunu perikolużi u għandhom jinżammu raġonevolment baxxi kemm jista' jkun (l-ALARA) u msejsa fuq prattiċi tajba tal-fabbrikazzjoni u tal-biedja u/jew is-sajd. Id-dejta l-ġdida dwar l-okkurenza tal-PAH turi li l-livelli fl-isfond ta' PAH f'xi oġġetti tal-ikel huma anqas minn dawk maħsuba. Il-livelli massimi ta' benzo(a)pyrene għalhekk ġew adattati biex jirriflettu livelli fl-isfond anqas kif ukoll aktar realistiki f'molluski b'żewġ valvoli friski jew iffumigati.
- (12) Dejta għal hut iffumigat u laham iffumigat uriet ukoll li huma possibbli livelli massimi aktar baxxi. Madankollu, f'xi każijiet jista' jkun hemm il-bżonn tal-adattament tat-teknoloġija għall-iffumigar li qed tintuża. Għalhekk, għandha tkun stabbilita proċedura b'żewġ stadji għal laham iffumigat u hut iffumigat li toffri transizzjoni ta' sentejn mid-data tal-applikazzjoni ta' dan ir-Regolament qabel ma jibdedw japplikaw il-livelli massimi aktar baxxi.
- (13) Instab li sardin iffumigat u sardin iffumigat fil-bott kellu livelli oghla ta' PAH minn hut iehor iffumigat. Għandhom ikunu stabbiliti livelli massimi speċifiċi għal sardin iffumigat u sardin iffumigat fil-bott biex juru dak li huwa possibbli f'dawn l-oġġetti tal-ikel.
- (14) Qabel, livell massimu ta' benzo(a)pyrene fil-"laħam tal-muskoli tal-hut, ġhajr hut iffumigat" kien stabbilit bhala indikatur għat-tniġġiż ambjentali potenzjali. Madankollu, intwera li f'hut frisk il-PAH jiġu metabolizzati malajr u ma jakkumulawx fil-laħam tal-muskoli. Għalhekk, iż-żamma ta' livell massimu ta' PAH f'hut frisk ma għadhiex meħtieġa.
- (15) Instabu livelli għoljin ta' PAH f'xi tipi ta' laħam ittrattati bis-shana u prodotti tal-laħam ittrattati bis-shana mibjugħin lill-konsumatur finali. Dawn il-livelli jistgħu jkun evitati jekk jintużaw kundizzjonijiet ta' proċessar xierqa kif ukoll apparat adattat. Għalhekk ikun xieraq li jiġu stabbiliti livelli massimi ta' PAH fl-aħam u fi prodotti tal-laħam li jkun għaddew minn proċess ta' trattament tas-shana li huwa magħruf li potenzjalment jirriżulta fil-formazzjoni ta' PAH, jiġifieri xiwi jew barbecue biss.
- (16) Il-butir tal-kakaw kien temporanjament eżenti mil-livell massimu fis-seħh għal benzo(a)pyrene fi żjut u xahmijiet skont ir-Regolament (KE) Nru 1881/2006 u sal-1 ta' April 2007 kienet imbassra revizjoni tal-htieġa li jkun iffissat livell massimu ta' PAH għall-butir tal-kakaw. Ir-revizjoni mbagħad ġiet posposta u r-riżultat tal-eżami xjentifiku tal-EFSA dwar il-PAH li kien qed issehh dak iż-żmien ġie sospiż.
- (17) Il-butir tal-kakaw fi livelli oghla ta' PAH minn żjut u xahmijiet oħra. Dan jiġri primarjament minhabba t-tnixxif b'mod mhux adattat taż-żerriegħa tal-kakaw u l-fatt li l-butir tal-kakaw ma jstax jiġi raffinat bhala żjut u xahmijiet oħra veġetali. Il-butir tal-kakaw huwa l-element prinċipali tal-prodotti tal-kakaw mhux ipproċessati (eż. żerriegħa tal-kakaw, żerriegħa tal-kakaw nejja u pproċessata (cocoa mass), żerriegħa tal-kakaw imneħħija minn ġol-qoxra (cocoa nibs) jew likur tal-kakaw) u jinstab fiċ-ċikkulata u prodotti oħra tal-kakaw li spiss jikkunsmaw it-tfal. B'hekk dan jikkontribwixxi għall-esponiment tal-bniedem, partikolarment għall-esponiment tat-tfal. Għalhekk huwa meħtieġ li jiġu stabbiliti livelli massimi għal PAH fiż-żerriegħa tal-kakaw u fil-prodotti tagħha, għaldaqstant inkluz il-butir tal-kakaw.
- (18) Il-livelli massimi ta' PAH fiż-żerriegħa tal-kakaw għandhom ikunu stabbiliti flivelli kemm jista' jkun baxxi b'kunsiderazzjoni għall-possibiltajiet teknoloġiċi kurrenti fil-pajjiżi li jipproduċu. Huma għandhom ikunu stabbiliti abbażi tax-xaham minhabba l-koncentrazzjoni ta' PAH fil-frazzjoni tax-xaham, il-butir tal-kakaw. Biex jippermettu li l-pajjiżi produttori jagħmlu t-titjib teknoloġiku biex jadattaw għal dawn il-livelli massimi, id-data tal-applikazzjoni tal-livelli massimi għaž-żerriegħa tal-kakaw u l-prodotti tagħha għandha tkun differita. Barra minn hekk, inizjalment, għal dawn il-prodotti għandu japplika livell massimu oghla għas-somma tal-erba' sustanzi. Wara perjodu tranzitorju ta' sentejn għandu japplika livell massimu aktar baxx. Il-livelli ta' PAH fiż-żerriegħa tal-kakaw u l-prodotti tagħha għandhom ikunu ċċekkjati regolarment bil-hsieb li tiġi evalwata l-possibiltà li l-livelli massimi jitnaqqsu aktar.
- (19) Dejta uriet li ż-żejt tal-ġewż tal-Indi jista' jkollu ammonti oghla ta' PAH4 minn żjut u xahmijiet veġetali oħra. Dan huwa minhabba l-preżenza proporzjonalment għolja ta' benz(a)anthracene u chrysene li ma jistgħux jitneħħew faċilment waqt ir-raffinar taż-żejt tal-ġewż tal-Indi. Il-livelli massimi speċifiċi ta' PAH fiż-żerriegħa tal-ġewż tal-Indi għalhekk għandhom ikunu stabbiliti flivelli kemm jista' jkun baxxi b'kunsiderazzjoni għall-possibiltajiet teknoloġiċi attwali tal-pajjiżi produttori. Peress li fil-pajjiżi produttori huwa mistenni titjib teknoloġiku, il-livelli ta' PAH fiż-żejt tal-ġewż tal-Indi għandhom ikunu ċċekkjati regolarment bil-hsieb li tiġi evalwata l-possibiltà li fil-futur ikunu stabbiliti livelli aktar baxxi.
- (20) Dejta attwali dwar l-okkurenza ta' PAH f'ċereali u hxejjex hija limitata. Id-dejta disponibbli tindika li ċ-ċereali u l-hxejjex fihom livelli pjuttost baxxi ta' PAH. Il-livelli baxxi li bħalissa jidhru fid-dejta ta' okkurenza disponibbli ma jiġġustifikawx l-iffissar immedjat ta' livelli massimi. Madankollu, l-EFSA identifikat iċ-ċereali u l-hxejjex bhala kontributori importanti għall-esponiment tal-bniedem minhabba l-konsum għoli tagħhom. Għalhekk għandhom ikunu ċċekkjati aktar il-livelli ta' PAH f'dawn iż-żewġ prodotti. Abbażi ta' aktar dejta, għandha tiġi evalwata l-htieġa tal-iffissar ta' livelli massimi.

- (21) Instabu livelli għoljin ta' PAH f'xi supplimenti tal-ikel. Madankollu, il-livelli huma varjabbli u jiddependu mit-tip speċifiku ta' suppliment tal-ikel. Hemm il-htieġa u għandha tingabar aktar dejta dwar supplimenti tal-ikel. Kemm-il darba din id-dejta ssir disponibbli, tkun evalwata l-htieġa li jkun f'fissati livelli massimi ta' PAH f'supplimenti tal-ikel.
- (22) L-Istati Membri u l-operaturi fin-negozju tal-ikel għandhom jinghataw żmien biex jadattaw għal-livelli massimi stabbiliti b'dan ir-Regolament. Id-data tal-applikazzjoni ta' dan ir-Regolament għalhekk għandha tkun differita. Għandu jinghata perjodu tranzitorju għall-prodotti diġà mqegħdin fis-suq qabel l-applikazzjoni tal-emendi introdotti b'dan ir-Regolament.
- (23) Il-miżuri stipulati f'dan ir-Regolament huma skont l-opinjoni tal-Kumitat Permanenti dwar il-Katina Alimentari u s-Saħħa tal-Annimali u la l-Parlament Ewropew u lanqas il-Kunsill ma opponewhom,

ADOTTAT DAN IR-REGOLAMENT:

#### Artikolu 1

L-Anness mar-Regolament (KE) Nru 1881/2006 għandu jiġi emendat skont l-Anness ma' dan ir-Regolament.

#### Artikolu 2

1. Oġġetti tal-ikel li mhumiex konformi mal-livelli massimi applikabbli mill-1 ta' Settembru 2012 skont it-Taqsima 6 "Idrokarburi aromatiċi polikiċliċi" tal-Anness mar-Regolament (KE) Nru 1881/2006, kif emendat permezz ta' dan ir-Regolament, li

huma mqieghda legalment fis-suq qabel l-1 ta' Settembru 2012, jistgħu jkomplu jinbighu wara dik id-data sad-data ta' durabbiltà minima tagħhom jew id-data sa meta jridu jintużaw.

2. Oġġetti tal-ikel li mhumiex konformi mal-livelli massimi applikabbli mill-1 ta' Settembru 2014 skont il-punti 6.1.4 u 6.1.5 tal-Anness mar-Regolament (KE) Nru 1881/2006, kif emendat permezz ta' dan ir-Regolament, li huma mqieghda legalment fis-suq qabel l-1 ta' Settembru 2014, jistgħu jkomplu jinbighu wara dik id-data sad-data ta' durabbiltà minima tagħhom jew id-data sa meta jridu jintużaw.

3. Oġġetti tal-ikel li mhumiex konformi mal-livelli massimi applikabbli mill-1 ta' April 2013 skont il-punt 6.1.2 tal-Anness mar-Regolament (KE) Nru 1881/2006, kif emendat permezz ta' dan ir-Regolament, li huma mqieghda legalment fis-suq qabel l-1 ta' April 2013, jistgħu jkomplu jinbighu wara dik id-data sad-data ta' durabbiltà minima tagħhom jew id-data sa meta jridu jintużaw.

4. Oġġetti tal-ikel li mhumiex konformi mal-livelli massimi applikabbli mill-1 ta' April 2015 skont il-punt 6.1.2 tal-Anness mar-Regolament (KE) Nru 1881/2006, kif emendat permezz ta' dan ir-Regolament, li huma mqieghda legalment fis-suq qabel l-1 ta' April 2015, jistgħu jkomplu jinbighu wara dik id-data sad-data ta' durabbiltà minima tagħhom jew id-data sa meta jridu jintużaw.

#### Artikolu 3

Dan ir-Regolament għandu jidhol fis-seħh fl-20 għurnata wara dik tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Għandu japplika mill-1 ta' Settembru 2012.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, id-19 ta' Awwissu 2011.

Għall-Kummissjoni

Il-President

José Manuel BARROSO



## ANNEX

L-Anness mar-Regolament (KE) Nru 1881/2006 għandu jigi emendat kif ġej:

(1) Taqsima 6: *Idrokarburi aromatiċi poliċikliċi* mibdula b'dan li ġej:

“Taqsima 6 *Idrokarburi aromatiċi poliċikliċi*

Ogġetti tal-ikel		Livelli massimi ( $\mu\text{g}/\text{kg}$ )	
6.1	Benzo(a)pyrene, benz(a)anthracene, benzo(b)fluoranthene u chrysene	Benzo(a)pyrene	Is-somma ta' benzo(a)pyrene, benz(a)anthracene, benzo(b)fluoranthene u chrysene <sup>(45)</sup>
6.1.1	Żjut u xahmijiet (għajr butir tal-kakaw, u żejt tal-ġewż tal-Indi) maħsubin għal-konsum dirett mill-bniedem jew għall-użu bħala ingredjent fl-ikel	2,0	10,0
6.1.2	Żerriegħa tal-kawkaw u prodotti derivattivi	5,0 $\mu\text{g}/\text{kg}$ xaham mill-1.4.2013	35,0 $\mu\text{g}/\text{kg}$ xaham mill-1.4.2013 sal-31.3.2015 30,0 $\mu\text{g}/\text{kg}$ xaham mill-1.4.2015
6.1.3	Żejt tal-ġewż tal-indi maħsub għall-konsum dirett mill-bniedem jew għall-użu bħala ingredjent fl-ikel	2,0	20,0
6.1.4	Laħam iffumigat u prodotti tal-laħam iffumigati	5,0 sal-31.8.2014 2,0 mill-1.9.2014	30,0 mill-1.9.2012 sal-31.8.2014 12,0 mill-1.9.2014
6.1.5	Laħam tal-muskoli ta' ħut iffumigat u prodotti mis-sajd iffumigati <sup>(25)(36)</sup> , barra l-prodotti mis-sajd imsemmija fil-punti 6.1.6 u 6.1.7. Il-livell massimu għall-krustaċji ffumigati japplika għall-laħam tal-muskoli mill-appendiċi u ż-zaqq <sup>(44)</sup> . Fil-każ ta' grancijiet u krustaċji simili għall-grancijiet ( <i>Brachyura</i> u <i>Anomura</i> ) dan japplika għall-laħam tal-muskoli mill-appendiċi.	5,0 sal-31.8.2014 2,0 mill-1.9.2014	30,0 mill-1.9.2012 sal-31.8.2014 12,0 mill-1.9.2014
6.1.6	Sardin iffumigat u sardin iffumigat fil-bott <sup>(25)(47)</sup> ( <i>sprattus sprattus</i> ); molluski bivalvi (friski, imkesshin jew iffriżati) <sup>(26)</sup> ; laħam ittrattat bis-sħana jew prodotti tal-laħam ittrattat bis-sħana <sup>(46)</sup> mibjugħin lill-konsumatur finali	5,0	30,0
6.1.7	Molluski bivalvi <sup>(36)</sup> (iffumigati)	6,0	35,0
6.1.8	Ikel ipproċessat b'bażi ta' ċereali u ikel tat-trabi għat-trabi u għat-tfal iż-żgħar <sup>(3)(29)</sup>	1,0	1,0
6.1.9	Formula għat-trabi u formula għal dawk it-trabi li qabżu s-sitt xhur, inklużi l-halib tat-trabi u l-halib tat-trabi ta' iktar minn sitt xhur <sup>(8)(29)</sup>	1,0	1,0

Oggetti tal-ikel		Livelli massimi ( $\mu\text{g}/\text{kg}$ )	
6.1.10	Ikel tad-dieta għal raġunijiet mediċi speċjali <sup>(3)</sup> ( <sup>29</sup> ) maħsub speċifikament għat-trabi	1,0	1,0

(<sup>45</sup>) Limiti ta' koncentrazzjoni aktar baxxi huma kkalkulati fuq il-premessa li l-valuri kollha tal-erba' sustanzi taht il-limitu ta' kwantifikazzjoni huma zero.

(<sup>46</sup>) Laham u prodotti tal-laham li għaddew minn trattament tas-shana li potenzjalment jirriżulta fil-formazzjoni ta' PAH, jiġifieri xiwi jew barbecue biss.

(<sup>47</sup>) Għal prodotti fil-bott, l-analiżi għandha ssir fuq il-kontenut kollu tal-bott. Għandhom japplikaw l-Artikoli 2(1)(c) u 2(2) dwar il-livell massimu għall-prodott kompost shih."

(2) In-nota (<sup>35</sup>) ta' qiegħ il-paġna hija mħassra.

## REGOLAMENT TAL-KUMMISSJONI (UE) Nru 836/2011

tad-19 ta' Awwissu 2011

**li jemenda ir-Regolament (KE) Nru 333/2007 li jistabbilixxi l-metodi ta' tehid ta' kampjuni u analiżi għall-kontroll uffiċjali ta' livelli ta' comb, kadmju, merkurju, landa inorganika, 3-MCPD u benzo(a)pyrene [benzo(a)piren] fl-oġġetti tal-ikel**

(Test b'relevanza għaż-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (KE) Nru 882/2004 tal-Parlament Ewropew u tal-Kunsill tad-29 ta' April 2004, dwar il-kontrolli uffiċjali mwettqa biex tiġi żgurata l-verifikazzjoni tal-konformità mal-liġi tal-għalf u l-ikel, mas-saħħa tal-annimali u mar-regoli dwar il-welfare tal-annimali <sup>(1)</sup>, b'mod partikolari l-Artikolu 11(4) tiegħu,

Billi:

- (1) Ir-Regolament tal-Kummissjoni (KE) Nru 1881/2006 tad-19 ta' Diċembru 2006, li jiffissa l-livelli massimi ta' ċerti kontaminanti fl-oġġetti ta' l-ikel <sup>(2)</sup>, stabbilixxa, *inter alia*, livelli massimi għall-kontaminant benzo(a)pyrene [benzo(a)piren].
- (2) Il-Bord Xjentifiku dwar il-Kontaminanti fil-Katina Alimentari tal-Awtorità Ewropea dwar is-Sigurtà ta' l-Ikel (EFSA), fid-9 ta' Ġunju 2008 adotta opinjoni fuq l-Idrokarburi Policikliči Aromatiċi fl-Ikel <sup>(3)</sup>. L-EFSA kkonkludiet li l-benzo(a)piren mhux indikatur adattat għall-okkorrenza ta' idrokarburi policikliči aromatiċi (PAH - polycyclic aromatic hydrocarbons) fl-ikel u li l-indikatur tal-PAH fl-ikel l-iktar adattat għandu jkun sistema ta' erba' sustanzi speċifiċi jew tmien sustanzi speċifiċi L-EFSA kkonkludiet ukoll li meta mqabbla ma' sistema ta' erba' sustanzi, is-sistema ta' tmien sustanzi ma tagħtix daqshekk zieda fil-valur.
- (3) Konsegwentement ir-Regolament tal-Kummissjoni (UE) Nru 835/2011 <sup>(4)</sup> emenda r-Regolament (KE) Nru 1881/2006 sabiex jistabbilixxi livelli massimi għat-total ta' erba' idrokarburi policikliči aromatiċi (benzo(a)piren, benz(a)antraċen, benzo(b)fluworoanten u krisen).
- (4) Ir-Regolament tal-Kummissjoni (KE) Nru 333/2007 <sup>(5)</sup> jistabbilixxi kriterji tal-prestazzjoni analitika għall-benzo(a)piren biss. Għaldaqstant huwa neċessarju li jiġu stabbiliti kriterji tal-prestazzjoni analitika għat-tlett sustanzi l-oħra, li l-livelli massimi tagħhom huma issa stipulati fir-Regolament (KE) Nru 1881/2006.

- (5) Il-Laboratorju ta' Referenza għall-Idrokarburi Policikliči Aromatiċi tal-Unjoni Ewropea (EU-RL PAH) flimkien mal-laboratorji ta' referenza nazzjonali għamli sħarriġ fuq il-laboratorji ta' kontroll uffiċjali sabiex jeżaminaw liema kriterji tal-prestazzjoni analitika jistgħu jintlaħqu għall-benzo(a)piren, benz(a)antraċen, benzo(b)fluworoanten u krisen fil-matriċi rilevanti tal-ikel. Taqsira tar-riżultat tal-istħarriġ ingħatat mill-EU-RL PAH fir-rapport fuq "Il-karatteristiċi tal-prestazzjoni ta' metodi ta' analiżi għad-determinazzjoni ta' erba' idrokarburi policikliči aromatiċi fl-ikel" <sup>(6)</sup>. Ir-riżultati tal-istħarriġ juru li l-kriterji tal-prestazzjoni analitika applikabbli bħalissa għall-benzo(a)piren huma adattati ukoll għat-tlett sustanzi l-oħra.
- (6) L-esperjenza miksuba waqt l-implementazzjoni tar-Regolament (KE) Nru 333/2007 harġet li f'ċerti każi d-dispożizzjonijiet kurrenti dwar it-tehid ta' kampjuni jistgħu jkunu imprattikabbli jew jistgħu jwasslu għal hsara ekonomika mhux aċċettabbli lill-kampjuni. F'dawn il-każi għandu jithalla li ssir devjazzjoni mill-proċeduri tat-tehid tal-kampjuni jekk it-tehid tal-kampjuni jibqa' rappreżentattiv biżżejjed tal-kampjuni u l-proċedura użata tkun dokumentata bis-sħiħ. Il-flessibilità li ssir devjazzjoni mill-proċeduri tat-tehid tal-kampjuni kienet teżisti digà għat-tehid tal-kampjuni fl-istadju tal-bejgħ bl-immnut. Id-dispożizzjonijiet għat-tehid tal-kampjuni fl-istadju tal-bejgħ bl-immnut għandhom ikunu fl-istess linja mal-proċeduri generali tat-tehid tal-kampjuni.
- (7) Meta jittiehdu kampjuni għall-analiżi tal-PAH, hemm bżonn ta' dispożizzjonijiet iktar dettaljati fir-rigward tal-materjal tar-riċipjenti tal-kampjuni. L-awtoritajiet tal-infurzar jużaw hafna r-riċipjenti tal-plastik, iżda dawn mhumiex adattati meta t-tehid tal-kampjuni jkun għall-analiżi tal-PAH, għaliex dawn il-materjali jistgħu jbiddu l-kontenut tal-PAH fil-kampjun.
- (8) Hemm bżonn ta' kjarifika għal xi aspetti tal-ħiġġiet speċifiċi tal-metodi analitiċi, b'mod partikolari l-ħtiġġiet dwar l-użu tal-kriterji tal-prestazzjoni u l-metodu "adekwatezza għall-fini". Barra minn hekk, il-preżentazzjoni tat-tabelli bil-kriterji tal-prestazzjoni għandha tkun irrangata sabiex tidher iktar uniformi matul l-analiżi kollha.
- (9) Ir-Regolament (KE) Nru 333/2007 għandu għalhekk jiġi emendat skont dan. Iż-żewġ Regolamenti għandhom jiġu applikati fl-istess ġurnata, minhabba li r-Regolament tal-Kummissjoni (UE) Nru 835/2011 u dan ir-Regolament għandhom x'jaqsmu flimkien.

<sup>(1)</sup> ĠU L 165, 30.4.2004, p. 1.<sup>(2)</sup> ĠU L 364, 20.12.2006, p. 5.<sup>(3)</sup> The EFSA Journal (2008) 724, p. 1.<sup>(4)</sup> Ara paġna 4 ta' dan il-Gurnal Uffiċjali.<sup>(5)</sup> ĠU L 88, 29.3.2007, p. 29.<sup>(6)</sup> Ir-Rapport JRC 59046, 2010.

- (10) Il-miżuri stipulati f'dan ir-Regolament huma skont l-opinjoni tal-Kumitat Permanenti dwar il-Katina Alimentari u s-Saħha tal-Annimali u la l-Parlament Ewropew u lanqas il-Kunsill ma opponewhom,

ADOTTAT DAN IR-REGOLAMENT:

*Artikolu 1*

Ir-Regolament (KE) Nru 333/2007 huwa emendat kif ġej:

- (1) It-titolu huwa mibdul b'li ġej:

**“Ir-Regolament tal-Kunsill (KE) Nru 333/2007 tat-28 ta' Marzu 2007 li jstabbilixxi l-metodi ta' teħid ta' kampjuni u analiżi għall-kontroll uffiċjali ta' livelli ta' ċomb, kadmju, merkurju, landa inorganika, 3-MCPD u idrokarburi policikliči aromatiċi fl-oġġetti ta' l-ikel”.**

- (2) Fl-Artikolu 1, il-paragrafu 1 huwa mibdul b'li ġej:

Dan ir-Regolament għandu jorbot fl-intier tiegħu u jkun direttament applikabbli fl-Istati Membri kollha.

Magħmul fi Brussell, id-19 ta' Awwissu 2011.

“1. Teħid ta' kampjuni u analiżi għall-kontroll uffiċjali tal-livelli ta' ċomb, kadmju, merkurju, landa inorganika, 3-MCPD u idrokarburi policikliči aromatiċi (PAH) elenkati fit-taqsimiet 3, 4 u 6 tal-Anness tar-Regolament (KE) Nru 1881/2006 għandhom isiru skont l-Anness ma' dan ir-Regolament.”

- (3) L-Anness huwa emendat skont l-Anness ma' dan ir-Regolament.

*Artikolu 2*

Dan ir-Regolament għandu jidhol fis-seħh fl-ghoxrin ġurnata wara l-ġurnata tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Għandu japplika mill-1 ta' Settembru 2012.

*Għall-Kummissjoni*

*Il-President*

José Manuel BARROSO

## ANNEX

L-Anness mar-Regolament (KE) Nru 333/2007 huwa emendat kif ġej:

- (1) Fil-punt B.1.7. "Ippakkjar u transmissjoni tal-kampjuni", it-tieni paragrafu li ġej huwa miżjud:

"Reċipjenti tal-plastik għandhom jiġu evitati fejn possibli fil-każ ta' tehid ta' kampjuni għall-analizi tal-PAH għax jistgħu jbiddu l-kontenut tal-PAH fil-kampjun. Fejn possibli għandhom jintużaw reċipjenti tal-ħġieġ ħielsa mill-PAH, inerti, li jipproteġu b'mod xieraq il-kampjun mid-dawl. Meta dan ikun prattikament impossibli, għandu tal-inqas jiġi evitat kuntatt dirett tal-kampjun mal-plastiks, eżempju fil-każ ta' kampjuni solidi, billi l-kampjun jiġi mgeżwer go fojl tal-aluminju qabel ma jitpogġa fir-reċipjent tal-kampjun."

- (2) Il-punti B.2, u B.3 huma mibdulini b'li ġej:

"B.2 IL-PJANIJIET GHAT-TEHID TAL-KAMPJUNI

B.2.1 Tqassim ta' lottijiet f'sublottijiet

Lottijiet kbar ħafna għandhom jitqassmu f'sublottijiet, bil-kondizzjoni li s-sublott ikun jista' jiġi sseparat fiżikament. Għall-prodotti li jinbiegħu f'konsenji bl-ingrossa (eżempju cereali) għandha tapplika t-Tabella 1. Għall-prodotti l-oħra għandha tapplika t-Tabella 2. Jekk jitqies li l-piż tal-lott mhuwiex dejjem eżattament multiplu tal-piż tas-sublottijiet, il-piż tas-sublott jista' jaqbez il-piż imsemmi b'massimu ta' 20 %.

B.2.2. In-numru ta' kampjuni inkrementali

Il-kampjun aggregat għandu jkun ta' mill-inqas kilogramm jew litru hlief fejn dan mhux possibli, eżempju meta l-kampjun jikkonsisti f'pakkett jew unità waħda.

In-numru minimu ta' kampjuni inkrementali li għandhom jittieħdu mis-sublott għandu jkun kif muri fit-Tabella 3.

Fil-każ ta' prodotti likwidi bl-ingrossa, il-lott jew is-sublott għandu jithallat sew sakemm huwa possibli u sakemm ma tiġix affettwata l-kwalità tal-prodott, immedjatament qabel il-tehid tal-kampjun permezz ta' mezzi manwali jew mekkaniċi. F'dan il-każ, wiehed jassumi tqassim omogenju tal-kontaminanti fi hdan lott jew sublott mogħti. Għaldaqstant huwa biżżejjed li jittieħdu tliet kampjuni inkrementali minn lott jew sublott sabiex jiffurmaw kampjun aggregat.

Il-kampjuni inkrementali għandhom ikunu simili fil-piż/volum. Il-piż/volum ta' kampjun inkrementali għandu jkun ta' mill-inqas 100 gramma jew 100 millilitru, li jirriżulta f'kampjun aggregat ta' mill-inqas madwar kilogramm jew litru. Diskrepanza minn dan il-metodu għandu jiġi rreġistrat fir-reġistru stabbilit taħt il-punt B.1.8 ta' dan l-Anness.

Tabella 1

Tqassim tal-lottijiet f'sublottijiet għall-prodotti nnegozjati f'konsenji bl-ingrossa

Piż tal-lott (tunnellata metrika)	Piż jew numru ta' sublottijiet
≥ 1 500	500 tunnellati metriċi
> 300 u < 1 500	tliet sublottijiet
≥ 100 and ≤ 300	100 tunnellata metrika
< 100	—

Tabella 2

Tqassim tal-lottijiet f'sublottijiet għall-prodotti oħrajn

Piż tal-lott (tunnellata metrika)	Piż jew numru ta' sublottijiet
≥ 15	15-30 tunnellati metriċi
< 15	—

Tabella 3

Numru minimu ta' kampjuni inkrementali li għandhom jittieħdu mill-lott jew mis-sublott

Piż jew volum tal-lott/sublott (f'kilogrammi jew litri)	Numru minimu ta' kampjuni inkrementali li għandhom jittieħdu
< 50	3
≥ 50 u ≤ 500	5
> 500	10

Jekk il-lott jew is-sublott ikun magħmul minn pakketti jew unitajiet individwali, in-numru ta' pakketti jew unitajiet li għandu jittiehed sabiex isir il-kampjun aggregat huwa mogħti fit-Tabella 4.

Tabella 4

**In-numru ta' pakketti jew unitajiet (kampjuni inkrementali) li għandu jittiehed sabiex isir kampjun aggregat jekk il-lott jew is-sublott ikun magħmul minn pakketti jew unitajiet individwali**

Numru ta' pakketti jew unitajiet fil-lott/sublott	Numru ta' pakketti jew unitajiet li għandu jittiehed
≤ 25	mill-inqas pakkett wiehed jew unità
26-100	madwar 5 %, mill-inqas żewġ pakketti jew unitajiet
> 100	madwar 5 %, massimu ta' għaxar pakketti jew unitajiet

Il-livelli massimi għal-landa inorganika jgħoddu għall-kontenut ta' kull bott, iżda minhabba raġunijiet prattiċi huwa meħtieġ li jintuza metodu aggregat ta' teħid ta' kampjuni. Jekk ir-rizultat tat-test għal kampjun aggregat tal-bottijiet ikun inqas minn iżda viċin tal-livell massimu tal-landa inorganika, u jekk ikun issuspettat li bottijiet individwali jistgħu jaqbu l-livell massimu, allura jista' jkun meħtieġ li jsiru aktar investigazzjonijiet.

Fejn ma jkunx possibli li jitwettag il-metodu tat-teħid ta' kampjuni stipulat f'dan il-kapitolu minhabba l-konsegwenzi kummerċjali mhux aċċettabbli (eżempju minhabba l-forom tal-pakketti, lott bil-hsara, eċċ.) jew fejn huwa prattikament impossibli li jiġi applikat il-metodu tat-teħid ta' kampjuni msemmi hawn fuq, jista' jiġi applikat metodu alternattiv tat-teħid ta' kampjuni jekk ikun hemm rappreżentazzjoni biżżejjed tal-kampjuni ta' lottijiet u sublottijiet u jkun dokumentat bis-sħiħ.

**B.2.3. Dispożizzjonijiet speċifiċi għat-teħid ta' kampjuni ta' hut kbir li jasal flottijiet kbar**

Fil-każ li l-lott jew is-sublott li jkun se jitteħidlu kampjun ikun fih hut kbir (hut individwali li jiżen iktar minn madwar kilogramm) u l-lott jew is-sublott jiżen iktar minn 500 kilogramm, il-kampjun inkrementali għandu jkun magħmul mill-parti tan-nofs tal-huta. Kull kampjun inkrementali għandu jiżen mill-inqas 100 gramma.

**B.3. TEħID TA' KAMPJUNI FL-ISTADJU TAL-BEJGH BL-IMNUT**

It-teħid ta' kampjuni tal-oġġetti tal-ikel fl-istadju tal-imnut għandu jsir meta jkun possibli skont id-dispożizzjonijiet tat-teħid tal-kampjuni stipulati fil-punt B.2.2 ta' dan l-Anness.

Fejn ma jkunx possibli li jitwettag il-metodu tat-teħid ta' kampjuni stipulat fil-punt B.2.2 minhabba l-konsegwenzi kummerċjali mhux aċċettabbli (eżempju minhabba l-forom tal-pakketti, lott bil-hsara, eċċ.) jew fejn huwa prattikament impossibli li jiġi applikat il-metodu tat-teħid ta' kampjuni msemmi hawn fuq, jista' jiġi applikat metodu alternattiv tat-teħid ta' kampjuni jekk ikun hemm rappreżentazzjoni biżżejjed tal-kampjuni ta' lottijiet u sublottijiet u jkun dokumentat bis-sħiħ."

- (3) Fl-ewwel paragrafu tal-punt C.1 In-nota 1 f'qiegħ il-paġna "Livelli ta' Kwalità tal-Laboratorju" hija mhassra.
- (4) Fil-punt C.2.2.1 "Proċeduri speċifiċi għaċ-ċomb, kadmju, merkurju u landa inorganika", it-tieni paragrafu huwa mibdul b'li ġej:

"Hemm hafna proċeduri speċifiċi sodisfaċenti ta' thejija tal-kampjuni li jistgħu jintużaw għall-prodotti taht konsiderazzjoni. Għal dawk l-aspetti li mhumiex koperti speċifikament b'dan ir-Regolament, l-istandard CEN 'Oġġetti tal-ikel - Determinazzjoni ta' elementi ta' traċċa - Kriterji tal-prestazzjoni, konsiderazzjonijiet ġenerali u preparazzjoni tal-kampjun<sup>(1)</sup> instab li huwa sodisfaċenti iżda metodi ta' preparazzjoni tal-kampjun ohra jistgħu ikunu validi l-istess."

- (5) Il-punt C.2.2.2 huwa mibdul b'li ġej:

**"C.2.2.2 Proċeduri speċifiċi għall-idrokarburi poliċikliċi aromatiċi**

L-analista għandu jiżgura li l-kampjuni ma jiġux ikkontaminati waqt it-thejija tal-kampjuni. Qabel l-użu, ir-riċipjenti għandhom jitlaħalhu b'aċetun għoli fil-purezza jew eżan sabiex jitnaqqas ir-riskju ta' kontaminazzjoni. Meta jkun possibli, l-apparat u t-tagħmir li jiġi f'kuntatt mal-kampjun għandu jkun magħmul minn materjali inertji bħal aluminju, hġieġ jew azzar li ma jissaddadx illustrat. Plastiks bħal polipropilen jew PTFE għandhom jiġu evitati, minhabba li l-analisti jistgħu jiġu assorbit minn dawn il-materjali."

(6) Il-Punt C.3.1 “Definizzjonijiet” huwa emendat kif ġej:

(a) id-definizzjoni ta’ “HORRAT<sub>r</sub>” hija mibdula b’li ġej:

“HORRAT (\*)<sub>r</sub> = L-RSD<sub>r</sub> osservat diviż bil-valur tal-RSD<sub>r</sub> stmat mill-ekwazzjoni (irrangata) ta’ Horwitz (\*\*) (cf. punt C.3.3.1 (‘Noti għall-kriterji tal-prestazzjoni’)) bl-użu tal-ipotesi  $r = 0,66 R$ .”

(\*) Horwitz W. u Albert. R., 2006, The Horwitz Ratio (HorRat): A useful Index of Method Performance with respect to Precision, Journal of AOAC International, Vol. 89, 1095-1109.

(\*\*) M. Thompson, Analyst, 2000, p. 125 u 385-386.”

(b) id-definizzjoni ta’ “HORRAT<sub>r</sub>” hija mibdula b’li ġej:

“HORRAT (\*)<sub>R</sub> = HORRAT<sub>r</sub> = L-RSD<sub>R</sub> osservat diviż bil-valur tal-RSD<sub>R</sub> stmat mill-ekwazzjoni (irrangata) ta’ Horwitz (\*\*) (cf. point C.3.3.1 (‘Notes to the performance criteria’)).

(\*) Horwitz W. u Albert. R., 2006, The Horwitz Ratio (HorRat): A useful Index of Method Performance with respect to Precision, Journal of AOAC International, Vol. 89, 1095-1109.

(\*\*) M. Thompson, Analyst, 2000, p. 125 u 385-386.”

(c) id-definizzjoni ta’ “u” hija mibdula b’li ġej:

‘u = Incertezza ta’ kejl standard magħquda, miksuba bl-użu ta’ incertezzi ta’ kejl standard individwali assoċjati mal-kwantitajiet tad-dhul fil-mudell tal-kejl (\*)

(\*) International vocabulary of metrology – Basic and general concepts and associated terms (VIM), JCGM 200:2008.’

(7) Il-Punt C.3.2 huwa mibdul b’li ġej:

#### “C.3.2. **Rekwiżiti ġenerali**

Il-metodi ta analiżi użati għal raġunijiet ta’ kontroll tal-ikel għandhom ikunu konformi mad-dispożizzjonijiet tal-Anness III tar-Regolament (KE) Nru 882/2004.

Il-metodi għall-analiżi tal-landa totali huma xierqa għall-kontrolli fuq il-livelli tal-landa inorganika.

Il-metodi stabbiliti mill-OIV (\*) skont l-Artikolu 31 tar-Regolament tal-Kunsill (KE) Nru 479/2008 (\*\*) japplikaw għall-analiżi taċ-ċomb fl-inbid.

(\*) Organisation Internationale de la Vigne et du Vin.

(\*\*) Regolament tal-Kunsill (KE) Nru 479/2008 tad-29 ta’ April 2008 dwar l-organizzazzjoni komuni tas-suq ta’ l-inbid, li jemenda r-Regolamenti (KE) Nru 1493/1999, (KE) Nru 1782/2003, (KE) Nru 1290/2005, (KE) Nru 3/2008 u li jhassar ir-Regolamenti (KEE) Nru 2392/86 u (KE) Nru 1493/1999 (ĠU L 148, 6.6.2008, p. 1).”

(8) Il-Punt C.3.3.1 huwa mibdul b’li ġej:

#### “C.3.3.1. **Kriterji tal-prestazzjoni**

Fejn fil-livell tal-Unjoni Ewropea ma jkunx hemm preskritti metodi speċifiċi għad-determinazzjoni ta’ kontaminanti fil-prodotti tal-ikel, il-laboratorji jistgħu jagħzlu kwalunkwe metodu ta’ analiżi vvalidat għall-matrici rispettiva, jekk il-metodu magħżul jilhaq il-kriterji tal-prestazzjoni speċifiċi stipulati fit-tabelli 5, 6 u 7.

Huwa rakkomandat li l-metodi vvalidati bis-shih (jiġifieri l-metodi vvalidati mill-proċess ta’ kollaborazzjoni għall-matrici rispettiva) jiġu użati fejn xieraq u fejn disponibbli. Metodi xierqa oħra vvalidati (eżempju metodi għall-matrici rispettiva vvalidati internament) jistgħu jiġu użati jekk jissodisfaw il-kriterji tal-prestazzjoni stipulati fit-tabelli 5, 6 u 7.

Fejn huwa possibli, it-tishih tal-metodi vvalidati internament għandu jinkludi materjal ta’ referenza ċċertifikat.

(a) Kriterji tal-prestazzjoni għall-metodi ta' analiżi għaċ-ċomb, kadmju, merkurju u landa inorganika:

Tabella 5

Parametru	Kriterju		
Applikabbiltà	Ikel speċifikat fir-Regolament (KE) Nru 1881/2006.		
Speċifità	Hieles minn matrici jew interferenzi spettrali		
Repettittività (RSD <sub>r</sub> )	HORRAT <sub>r</sub> inqas minn 2		
Reproducibilità (RSD <sub>R</sub> ):	HORRATR inqas minn 2		
Irkupru	Japplikaw id-dispozzjonijiet tal-punt D.1.2.		
	Landa organika	Ċomb, kadmju, merkurju	
		ML huwa < 0,100 mg/kg	ML huwa < 0,100 mg/kg
LOD	≤ 5 mg/kg	≤ wiehed minn ħamsa tal-ML	≤ wiehed minn għaxra tal-ML
LOQ	≤ 10 mg/kg	≤ tnejn minn ħamsa tal-ML	≤ wiehed minn ħamsa tal-ML

(b) Kriterji tal-prestazzjoni għall-metodi ta' analiżi għat-3-MCPD:

Tabella 6

Parametru	Kriterju
Applikabbiltà	Ikel speċifikat fir-Regolament (KE) Nru 1881/2006.
Speċifità	Hieles minn matrici jew interferenzi spettrali
Kamp vojt	Inqas mil-LOD
Repettittività (RSD <sub>r</sub> )	0,66 darba tal-RSD <sub>R</sub> kif derivata mill-ekwazzjoni Horwitz (irrangata)
Reproducibilità (RSD <sub>R</sub> ):	kif derivata mill-ekwazzjoni Horwitz (irrangata)
Irkupru	75-110 %
LOD	≤ 5 µg/kg (fuq il-bażi ta' materja niexfa)
LOQ	≤ 10 µg/kg (fuq il-bażi ta' materja niexfa)

(c) Kriterji tal-prestazzjoni għall-metodi ta' analiżi għall-idrokarburi policikliċi aromatiċi:

L-erba' idrokarburi policikliċi aromatiċi li għalihom japplikaw dawn il-kriterji huma benzo(a)piren, benz(a)antraċen, benzo(b)fluworoanten u krisen.

Tabella 7

Parametru	Kriterju
Applikabbiltà	Ikel speċifikat fir-Regolament (KE) Nru 1881/2006.
Speċifità	Hieles minn matrici jew interferenzi spettrali, verifika ta' skoperta pożittiva
Repettittività (RSD <sub>r</sub> )	HORRAT <sub>r</sub> inqas minn 2
Reproducibilità (RSD <sub>R</sub> ):	HORRAT <sub>R</sub> inqas minn 2



Parametru	Kriterju
Irkupru	50-120 %
LOD	$\leq 0,30 \mu\text{g/kg}$ għal kull wiehed mill-erba' sustanzi
LOQ	$\leq 0,90 \mu\text{g/kg}$ għal kull wiehed mill-erba' sustanzi

(d) Noti dwar il-kriterji tal-prestazzjoni:

L-ekwazzjoni Horwitz (\*) (għall-koncentrazzjonijiet  $1,2 \times 10^{-7} \leq C \leq 0,138$ ) u l-ekwazzjoni Horwitz (\*\*) irrangata (għall-koncentrazzjonijiet  $C < 1,2 \times 10^{-7}$ ) huma ekwazzjonijiet ta' preċiżjoni ġġeneralizzati li huma indipendenti mill-analita u l-matrici iżda jiddependu biss fuq il-koncentrazzjoni għal hafna mill-metodi ta' analiżi ta' rutina.

L-ekwazzjoni Horwitz irrangata għall-koncentrazzjonijiet  $C < 1,2 \times 10^{-7}$ :

$$\text{RSD}_R = 22 \%$$

fejn:

- RSD<sub>R</sub> hija d-devjazzjoni standard relattiva kkalkulata mir-rizultati ġġenerati taht kondizzjonijiet ta' reproduċibbiltà  $[(s_R / \bar{x}) \times 100]$
- C hija l-proporzjon tal-koncentrazzjoni (jiġifieri  $1 = 100 \text{ g}/100 \text{ g}$ ,  $0,001 = 1 \text{ 000 mg/kg}$ ). L-ekwazzjoni Horwitz irrangata tapplika għall-koncentrazzjonijiet  $C < 1,2 \times 10^{-7}$ :

L-ekwazzjoni Horwitz irrangata għall-koncentrazzjonijiet  $1,2 \times 10^{-7} \leq C \leq 0,138$ :

$$\text{RSD}_R = 2C^{(-0,15)}$$

fejn:

- RSD<sub>R</sub> hija d-devjazzjoni standard relattiva kkalkulata mir-rizultati ġġenerati taht il-kondizzjonijiet ta' reproduċibbiltà  $[(s_R / \bar{x}) \times 100]$
- C hija l-proporzjon tal-koncentrazzjoni (jiġifieri  $1 = 100 \text{ g}/100 \text{ g}$ ,  $0,001 = 1 \text{ 000 mg/kg}$ ). L-ekwazzjoni Horwitz irrangata tapplika għall-koncentrazzjonijiet  $1,2 \times 10^{-7} \leq C \leq 0,138$ :

(\*) W. Horwitz, L.R. Kamps, K.W. Boyer, J.Assoc.Off.Analy.Chem.,1980, 63, 1344.

(\*\*) M. Thompson, Analyst, 2000, p. 125 u 385-386."

(9) Il-Punt C.3.3.2 huwa mibdul b'li ġej:

"C.3.3.2. Il-metodu 'adekwatezza għall-fini'

Jista' jintuża l-metodu 'adekwatezza għall-fini' (\*) bħala alternattiva biex tiġi vvalutata l-konvenjenza tal-metodi vvalidati internament għall-kontroll uffiċjali. Metodi xierqa għall-kontroll uffiċjali għandhom jagħtu r-rizultati b'incertezza ta' kejl standard maqghuda (u) inqas mill-incertezza ta' kejl standard massima kkalkulata bil-formula ta' hawn taht:

$$U_f = \sqrt{(\text{LOD}/2)^2 + (\alpha C)^2}$$

fejn:

- U<sub>f</sub> hija l-incertezza ta' kejl standard massima ( $\mu\text{g/kg}$ ).
- LOD huwa l-limitu ta' skoperta tal-metodu ( $\mu\text{g/kg}$ ). L-LOD għandu jilhaq il-kriterji tal-prestazzjoni stabbiliti fil-punt C.3.3.1 għall-koncentrazzjoni tal-interess.
- C hija l-koncentrazzjoni tal-interess ( $\mu\text{g/kg}$ ).
- $\alpha$  hija fattur numeriku kostanti li għandu jintuża skont il-valur ta' C. Il-valuri li għandhom jintużaw huma stabbiliti fit-Tabella 8.

Tabella 8

**Il-valuri numerici li għandhom jintużaw għal  $\alpha$  bħala kwantità kostanti fil-formula stipulata f'dan il-punt, skont il-koncentrazzjoni tal-interess**

C ( $\mu\text{g/kg}$ )	$\alpha$
$\leq 50$	0,2
51-500	0,18

C (µg/kg)	α
501-1 000	0,15
1 001-10 000	0,12
> 10 000	0,1

L-analista għandu jiehu nota tar-Rapport dwar ir-relazzjoni bejn riżultati analitiċi, incertezza ta' kejl, fatturi ta' rkupru u d-dispożizzjonijiet tal-leġiżlazzjoni tal-UE tal-ikel u l-għalf (\*\*).

(\*) M. Thompson and R. Wood, Accred. Qual. Assur., 2006, p. 10 u 471-478.

(\*\*) [http://ec.europa.eu/food/food/chemicalsafety/contaminants/report-sampling\\_analysis\\_2004\\_en.pdf](http://ec.europa.eu/food/food/chemicalsafety/contaminants/report-sampling_analysis_2004_en.pdf)

(10) Fil-punt D.1.2. "Kalkulazzjonijiet ta' rkupru", it-tieni paragrafu huwa mibdul b'li ġej:

'Fil-każ li fil-metodu analitiku ma jiġi applikat l-ebda pass ta' estrazzjoni (eżempju fil-każ tal-metalli), ir-riżultat jista' jiġi rrapportat mhux ikkorreġut għall-irkupru jekk l-evidenza mogħtija tkun idealment bl-użu ta' materjal ta' referenza xieraq u ċertifikat li l-koncentrazzjoni ċertifikata li thalli l-incertezza ta' kejl hija miksuba (jiġifieri reqqa kbira fil-kejl), u għaldaqstant li l-metodu mhuwiex imparzjali. Fil-każ li r-riżultat jiġi rrapportat bħala mhux ikkorreġut għall-irkupru, dan għandu jissemma.'

(11) Fil-punt D.1.3. "Incertezza ta' kejl", it-tieni paragrafu huwa mibdul b'li ġej:

'L-analista għandu jiehu nota tar-Rapport dwar ir-relazzjoni bejn riżultati analitiċi, incertezza ta' kejl, fatturi ta' rkupru u d-dispożizzjonijiet tal-leġiżlazzjoni tal-UE tal-ikel u l-għalf (\*).

(\*) [http://ec.europa.eu/food/food/chemicalsafety/contaminants/report-sampling\\_analysis\\_2004\\_en.pdf](http://ec.europa.eu/food/food/chemicalsafety/contaminants/report-sampling_analysis_2004_en.pdf)

**REGOLAMENT TA' IMPLIMENTAZZJONI TAL-KUMMISSJONI (UE) Nru 837/2011****tad-19 ta' Awwissu 2011****li jistabbilixxi l-valuri standard tal-importazzjoni għad-determinazzjoni tal-prezz ta' dhul ta' ċertu frott u hxejjex**

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament tal-Kunsill (KE) Nru 1234/2007 tat-22 ta' Ottubru 2007 li jistabbilixxi organizzazzjoni komuni ta' swieq agrikoli u dwar dispożizzjonijiet speċifiċi għal ċerti prodotti agrikoli (Ir-Regolament Wahdieni dwar l-OKS) <sup>(1)</sup>,Wara li kkunsidrat ir-Regolament ta' Implimentazzjoni tal-Kummissjoni (UE) Nru 543/2011 tas-7 ta' Ġunju 2011 li jippreskrivi regoli dettaljati dwar l-applikazzjoni tar-Regolament tal-Kunsill (KE) Nru 1234/2007 fir-rigward tas-setturi tal-frott u l-hxejjex u tal-frott u l-hxejjex ipproċessati <sup>(2)</sup>, u b'mod partikolari l-Artikolu 136(1) tiegħu,

Billi:

Ir-Regolament ta' Implimentazzjoni (UE) Nru 543/2011 jstipula, skont ir-riżultat tan-negozjati kummerċjali multilaterali taċ-ċiklu tal-Urugwaj, il-kriterji li bihom il-Kummissjoni tiffissa l-valuri standard għall-importazzjonijiet minn pajjiżi terzi, għall-prodotti u għall-perjodi stipulati fl-Anness XVI, il-Parti A tiegħu,

ADOTTAT DAN IR-REGOLAMENT:

*Artikolu 1*

Il-valuri standard tal-importazzjoni msemmija fl-Artikolu 136 tar-Regolament ta' Implimentazzjoni (UE) Nru 543/2011 huma stipulati fl-Anness għal dan ir-Regolament.

*Artikolu 2*

Dan ir-Regolament għandu jidhol fis-sehh fl-20 ta' Awwissu 2011.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, id-19 ta' Awwissu 2011.

*Għall-Kummissjoni,  
fisem il-President,*

José Manuel SILVA RODRÍGUEZ

Direttur Ġenerali għall-Agrikoltura u l-Iżvilupp Rurali

<sup>(1)</sup> ĠU L 299, 16.11.2007, p. 1.<sup>(2)</sup> ĠU L 157, 15.6.2011, p. 1.

## ANNEX

## il-valuri fissi tal-importazzjoni għad-determinazzjoni tal-prezz ta' dhul ta' ċertu frott u haxix

(EUR/100 kg)

Kodiċi NM	Kodiċi tal-pajjiż terz <sup>(1)</sup>	Valur fiss tal-importazzjoni
0702 00 00	AR	38,5
	MK	29,3
	ZZ	33,9
0707 00 05	TR	74,4
	ZZ	74,4
0709 90 70	EC	45,6
	TR	125,7
	ZZ	85,7
0805 50 10	AR	60,9
	BR	45,3
	TR	64,0
	UY	60,8
	ZA	79,4
	ZZ	62,1
0806 10 10	EG	67,8
	MK	41,0
	TR	155,5
	ZZ	88,1
0808 10 80	AR	85,5
	BR	43,8
	CL	112,6
	CN	64,4
	NZ	103,0
	US	209,5
	ZA	91,1
	ZZ	101,4
0808 20 50	AR	161,3
	CL	156,9
	CN	52,2
	TR	148,9
	ZA	116,2
	ZZ	127,1
0809 30	TR	125,4
	ZZ	125,4
0809 40 05	BA	46,2
	ZZ	46,2

<sup>(1)</sup> In-nomenklatura tal-pajjiżi ffissata mir-Regolament tal-Kummissjoni (KE) Nru 1833/2006 (ĠU L 354, 14.12.2006, p. 19). Il-kodiċi "ZZ" jirrappreżenta "oriġini oħra".

**REGOLAMENT TA' IMPLIMENTAZZJONI TAL-KUMMISSJONI (UE) Nru 838/2011****tad-19 ta' Awwissu 2011****dwar il-kwistjoni tal-liċenzji tal-importazzjoni għall-applikazzjonijiet li tressqu fl-ewwel 7 ijiem ta' Awwissu 2011 skont il-kwota tariffarja għaċ-ċanga ta' kwalità għolja amministrata mir-Regolament (KE) Nru 620/2009**

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament tal-Kunsill (KE) Nru 1234/2007 tat-22 ta' Ottubru 2007 li jstabbilixxi organizzazzjoni komuni ta' swieq agrikoli u dwar dispożizzjonijiet speċifiċi għal ċerti prodotti agrikoli (Ir-Regolament Wahdieni dwar l-OKS) <sup>(1)</sup>,

Wara li kkunsidrat ir-Regolament tal-Kummissjoni (KE) Nru 1301/2006 tal-31 ta' Awwissu 2006 li jstabbilixxi regoli komuni għall-amministrazzjoni ta' kwoti ta' tariffi fuq l-importazzjoni għal prodotti agrikoli ġestiti b'sistema ta' liċenzji ta' importazzjoni <sup>(2)</sup>, u b'mod partikolari l-Artikolu 7(2) tiegħu,

Billi:

- (1) Ir-Regolament tal-Kummissjoni (KE) Nru 620/2009 tal-Kummissjoni tat-13 ta' Lulju 2009 li jipprovdi għall-amministrazzjoni ta' kwota tariffarja tal-importazzjoni għaċ-ċanga ta' kwalità għolja <sup>(3)</sup> jistipula regoli dettaljati għat-tressiq u l-hruġ tal-liċenzji tal-importazzjoni.
- (2) L-Artikolu 7(2) tar-Regolament (KE) Nru 1301/2006 jipprovdi li, f'każijiet fejn il-kwantitajiet koperti mill-app-

likazzjonijiet għal-liċenzji jaqbzu l-kwantitajiet disponibbli għall-perjodu tal-kwota, il-koeffiċjenti tal-allokazzjoni għandhom ikunu ffissati għall-kwantitajiet koperti minn kull applikazzjoni għal-liċenzja. L-applikazzjonijiet għal-liċenzji tal-importazzjoni li tressqu skont l-Artikolu 3 tar-Regolament (KE) Nru 620/2009 bejn l-1 u s-7 ta' Awwissu 2011 jaqbzu l-kwantitajiet disponibbli. Għalhekk, għandhom ikunu deciżi l-estent li bih jistgħu jinħargu l-liċenzji tal-importazzjoni u l-koeffiċjent tal-allokazzjoni,

ADOTTAT DAN IR-REGOLAMENT:

*Artikolu 1*

L-applikazzjonijiet għal-liċenzji tal-importazzjoni koperti mill-kwota li ġgħib in-numru tas-serje 09.4449 u li tressqu bejn l-1 u s-7 ta' Awwissu 2011 skont l-Artikolu 3 tar-Regolament (KE) Nru 620/2009, għandhom jiġu mmultiplikati b'koeffiċjent tal-allokazzjoni ta' 0,490234 %.

*Artikolu 2*

Dan ir-Regolament għandu jidhol fis-seħh l-għada tal-pubblikazzjoni tiegħu f'Il-Gurnal Uffiċjali tal-Unjoni Ewropea.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, id-19 ta' Awwissu 2011.

*Għall-Kummissjoni,  
fisem il-President,*

José Manuel SILVA RODRÍGUEZ

*Direttur Ġenerali għall-Agricoltura u l-Iżvilupp Rurali*

<sup>(1)</sup> ĠU L 299, 16.11.2007, p. 1.

<sup>(2)</sup> ĠU L 238, 1.9.2006, p. 13.

<sup>(3)</sup> ĠU L 182, 15.7.2009, p. 25.

# DEĊIŻJONIJIET

## DEĊIŻJONI TA' IMPLIMENTAZZJONI TAL-KUMMISSJONI

tad-19 ta' Awwissu 2011

**li tawtorizza t-tqeghid fis-suq tal-Fosfatidilserina mill-fosfolipidi tas-sojja bhala ingredjent ġdid tal-ikel skont ir-Regolament (KE) Nru 258/97 tal-Parlament Ewropew u tal-Kunsill**

(notifikata bid-dokument numru C(2011) 5897)

(2011/513/UE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (KE) Nru 258/97 tal-Parlament Ewropew u tal-Kunsill tas-27 ta' Jannar 1997 dwar ikel ġdid u l-ingredjenti ġodda tal-ikel<sup>(1)</sup>, u partikolarment l-Artikolu 7 tiegħu,

Billi:

- (1) Fit-28 ta' Settembru 2009, il-kumpanija Cantox Health Science International ressqet talba fisem il-kumpanija Enzymotec Ltd lill-awtoritajiet kompetenti fil-Finlandja biex tkun tista' tpoġġi l-Fosfatidilserina mill-fosfolipidi tas-sojja fis-suq bhala ingredjent ġdid tal-ikel.
- (2) Fl-14 ta' April 2010 l-istituzzjoni kompetenti għall-evalwazzjoni tal-ikel tal-Finlandja harġet ir-rapport inizjali ta' valutazzjoni tagħha. F'dak ir-rapport waslet għall-konkluzjoni li l-kumpanija Enzymotec tat biżżejjed informazzjoni biex tawtorizza t-tqeghid fis-suq tal-Fosfatidilserina mill-fosfolipidi tas-sojja bhala ingredjent ġdid tal-ikel.
- (3) Il-Kummissjoni baġtet l-ewwel rapport ta' valutazzjoni lill-Istati Membri kollha fil-21 ta' April 2010.
- (4) Fi żmien il-perjodu ta' 60 jum stipulat fl-Artikolu 6(4) tar-Regolament (KE) Nru 258/97, tressqet oġġezzjoni motivata wahda għat-tqeghid fis-suq tal-prodott skont dik id-dispożizzjoni u din ikkonċernat il-konsum massimu ta' kuljum. Skont id-dispożizzjonijiet tal-Artikolu 6(4), tinhtieg Deċiżjoni ta' implimentazzjoni tal-Kummissjoni li tqis l-oġġezzjoni motivata mressqa.

(5) Il-Fosfatidilserina mill-fosfolipidi tas-sojja tikkonforma mal-kriterji stipulati fl-Artikolu 3(1) tar-Regolament (KE) Nru 258/97.

(6) Il-miżuri stipulati f'din id-Deċiżjoni huma konformi mal-opinjoni tal-Kumitat Permanenti dwar il-Katina Alimentari u s-Saħħa tal-Annimali,

ADOTTAT DIN ID-DEĊIŻJONI:

### Artikolu 1

Il-Fosfatidilserina mill-fosfolipidi tas-sojja, kif speċifikati fl-Anness I, jistgħu jitqiegħdu fis-suq tal-Unjoni bhala ingredjent ġdid tal-ikel għall-użi mniżżla fl-Anness II.

### Artikolu 2

L-ispeċifikazzjoni tal-Fosfatidilserina mill-fosfolipidi tas-sojja awtorizzata b'din id-Deċiżjoni u li trid tidher fuq it-tikketta tal-oġġetti tal-ikel għandha tkun "Fosfatidilserina tas-sojja".

### Artikolu 3

Din id-Deċiżjoni hija indirizzata lil Enzymotec Ltd, P.O. Box 6, Migdal HaEmeq, 23106 l-Iżrael.

Magħmul fi Brussell, id-19 ta' Awwissu 2011.

Għall-Kummissjoni

John DALLI

Membre tal-Kummissjoni


<sup>(1)</sup> ĠU L 43, 14.2.1997, p. 1.

## ANNEX I

**Speċifikazzjonijiet tal-Fosfatidilserina mill-fosfolipidi tas-sojja***Deskrizzjoni:*

L-ingredjent il-ġdid tal-ikel huwa trab ta' lewn abjad maħmuġ jew isfar ċar. Huwa disponibbli wkoll f'għamla likwida ta' lewn kannella jew oranġjo trasparenti. L-għamla likwida fiha t-triagliċeridi b'katina medja (MCT) bhala trasportatur. Fiha livelli iktar baxxi ta' Fosfatidilserina minhabba li tinkludi ammonti sinifikanti ta' żejt (MCT).

Il-Fosfatidilserina mill-fosfolipidi tas-sojja tinkiseb mit-transfosfatidilazzjoni enzimatika tal-leċitina tas-sojja b'livelli għolja ta' fosfatidilkolina mal-aċidu ammin L-serina. Il-fosfatidilserina tikkonsisti minn qafas tal-glicerofosfat ikkonjugat b'żewġ aċidi grassi u L-serina permezz ta' rabta tal-fosfodiesteru.

*Formula Strutturali:*

## Karatteristiċi tal-Fosfatidilserina mill-fosfolipidi tas-sojja

Parametru	Fl-għamla ta' trab	Fl-għamla likwida
Umdità	inqas minn 2 %	inqas minn 2 %
Fosfolipidi	mhux anqas minn 85 %	mhux anqas minn 25 %
Fosfatidilserina	mhux anqas minn 61 %	mhux anqas minn 20 %
Gliċeridi	inqas minn 2 %	mhux applikabbli
L-serina hielsa	inqas minn 1 %	inqas minn 1 %
Tokoferoli	inqas minn 0,3 %	inqas minn 0,3 %
Fitosteroli	inqas minn 0,2 %	inqas minn 0,2 %

## ANNEX II

---

Livell tal-użu (mg) tal-Fosfatidilserina mill-fosfolipidi tas-sojja

---

Xarbiet magħmula mill-jogurt	50 mg/100 ml
Trabijiet magħmula mit-trab tal-ħalib	3,5 g/100 g (ekwivalenti għal 40 mg/100 ml tal-prodott lest għax-xorb)
Ikel ibbażat fuq il-jogurt	80 mg/100 g
Bars taċ-ċereali	350 mg/100 g
Helu magħmul miċ-ċikkulata	200 mg/100 g

---

Il-Fosfatidilserina mill-fosfolipidi tas-Sojja jistgħu jintużaw fl-ikel għal skopijiet medikali speċjali meta jkun konformi biss mad-Direttiva tal-Kummissjoni 1999/21/KE <sup>(1)</sup>.

---

<sup>(1)</sup> ĠU L 91, 7.4.1999, p. 29.









## PREZZ TAL-ABBONAMENT 2011 (mingħajr VAT, inklużi l-ispejjeż tal-posta b'kunsinna normali)

Il-Ġurnal Uffiċjali tal-UE, serje L + C, edizzjoni stampata biss	22 lingwa uffiċjali tal-UE	Eur 1 100 fis-sena
Il-Ġurnal Uffiċjali tal-UE, serje L + C, stampati + DVD annwali	22 lingwa uffiċjali tal-UE	Eur 1 200 fis-sena
Il-Ġurnal Uffiċjali tal-UE, serje L, edizzjoni stampata biss	22 lingwa uffiċjali tal-UE	Eur 770 fis-sena
Il-Ġurnal Uffiċjali tal-UE, serje L + C, DVD fix-xahar (kumulattiva)	22 lingwa uffiċjali tal-UE	Eur 400 fis-sena
Suppliment tal-Ġurnal Uffiċjali (serje S), Swieq Pubbliċi u Appalti, DVD, edizzjoni fil-gimgha	multilingwi: 23 lingwa uffiċjali tal-UE	Eur 300 fis-sena
Il-Ġurnal Uffiċjali tal-UE, serje C – Kompetizzjonijiet	Skont il-lingwa/i tal-Kompetizzjoni	Eur 50 fis-sena

L-abbonament f'*Il-Ġurnal Uffiċjali tal-Unjoni Ewropea*, li joħroġ fil-lingwi uffiċjali tal-Unjoni Ewropea, hu disponibbli f'22 verżjoni lingwistika. Inklużi fih hemm is-serje L (Leġiżlazzjoni) u C (Informazzjoni u Avviżi).

Kull verżjoni lingwistika jeħtiġilha abbonament separat.

B'konformità mar-Regolament tal-Kunsill (KE) Nru 920/2005, ippubblikat fil-Ġurnal Uffiċjali L 156 tat-18 ta' Ġunju 2005, li jstipula li l-istituzzjonijiet tal-Unjoni Ewropea mhumiex temporanjament obbligati li jiktbu l-atti kollha bl-Irlandiż u li jippubblikawhom b'din il-lingwa, il-Ġurnali Uffiċjali ppubblikati bl-Irlandiż jinbiegħu apparti.

L-abbonament tas-Suppliment tal-Ġurnal Uffiċjali (serje S – Swieq Pubbliċi u Appalti) jiġbor fih it-total tat-23 verżjoni lingwistika uffiċjali f'DVD waħdieni multilingwi.

Fuq rikjesta, l-abbonament f'*Il-Ġurnal Uffiċjali tal-Unjoni Ewropea* jaġħti d-dritt li l-abbonat jirċievi diversi annessi tal-Ġurnal Uffiċjali. L-abbonati jiġu mgħarrfa dwar il-ħruġ tal-annessi permezz ta' "Avviż lill-qarrej" inserit f'*Il-Ġurnal Uffiċjali tal-Unjoni Ewropea*.

### Bejgħ u Abbonamenti

Abbonamenti fil-perjodiċi diversi bi hlas, bħalma huwa l-abbonament f'*Il-Ġurnal Uffiċjali tal-Unjoni Ewropea*, huma disponibbli mill-uffiċini tal-bejgħ tagħna. Il-lista tal-uffiċini tal-bejgħ hi disponibbli fuq l-internet fl-indirizz li ġej:

[http://publications.europa.eu/others/agents/index\\_mt.htm](http://publications.europa.eu/others/agents/index_mt.htm)

**EUR-Lex (<http://eur-lex.europa.eu>) joffri aċċess dirett u bla hlas għal-liġijiet tal-Unjoni Ewropea. Dan is-sit jippermetti li jkun ikkonsultat *Il-Ġurnal Uffiċjali tal-Unjoni Ewropea* u jinkludi wkoll it-Trattati, il-leġiżlazzjoni, il-ġurisprudenza u l-atti preparatorji tal-leġiżlazzjoni.**

**Biex tkun taf aktar dwar l-Unjoni Ewropea, ikkonsulta: <http://europa.eu>**

